

## جزیرہ قبرص میں اسلام کی سرگذشت

محمل خالد مسعود

قبرص کی سر زمین پر تاریخ اسلام کا سب سے پہلا قافلہ \* حضرت عثمان رض کے زمانے میں اترتا۔ حضرت ابو بکر رض اور حضرت فاروق رض کے زمانے میں باز نظینی سلطنت کو جب بے درپے شکستیں ہوئیں اور بحیرہ روم کا جنوبی حصہ اس کے قبضے سے جاتا رہا۔ تو اسے مشرقی حصے کی حفاظت کے لئے بحیرہ روم کے شمالی علاقے کو زیادہ مستحکم کرنا پڑا۔ چنانچہ قسطنطنیہ پر اس کی پوری توجہ مرکوز ہو گئی۔ امیر معاویہ رض اس علاقے کے گورنر ہوئے تو انہیں باز نظینی حکومت کی اس جنگی پالیسی پر غور کرنے کا موقع ملا۔ اسلامی سلطنت کی سرحدوں کی حفاظت کے لئے ضروری تھا کہ بحیرہ روم کی طرف سے ہونے والے حملوں کا سدباب کیا جائے۔ قبرص کا جزیرہ باز نظینی سلطنت کا بہت اہم مورچہ تھا۔ امیر معاویہ نے حضرت عمر رض سے قبرص پر حملے کی اجازت چاہی۔ لیکن آپ نے اجازت نہ دی۔ آخر حضرت عثمان رض کے زمانے میں ۵۲ء میں ایک طاقتور بحری بیڑہ لے کر حملہ آور ہوئے۔

اس حملے میں حضرت امیر معاویہ کے ساتھ جہاں بہت سے جلیل القدر صحابہ حضرت ابوالدرداء رض، ابو ذر غفاری رض، عبادہ بن الصامت رض اور مقداد رض

---

\* ہیری لیوک جارج ہل کے ساتھ تاریخ قبرص پر کام کرچکے ہیں اور قبرص کے امور پر کئی کتابوں کے مصنف ہیں۔ وہ لکھتے ہیں (’قبرص‘ لندن، ۱۹۵۷ء ص ۲۴) کہ قبرص پر سب سے پہلا حملہ ۶۳۲ء میں حضرت ابو بکر رض کے زمانے میں ہوا۔ اور مسلمانوں نے کیتن (ضلع لارناکا) کو فتح کر لیا تھا۔ راقم الحروف کے نزدیک یہ بات تحقیق طلب ہے، اگرچہ عربی ماخذوں میں کہیں یہ ذکر نہیں، تاہم لیوک جیسے محقق کا قول نظر انداز نہیں کیا جاسکتا۔

شامل تھے، وہاں عورتیں بھی کافی تعداد میں شرکت کر رہی تھیں۔ جن میں حضرت عبادہ بن الصامت کی اہلیہ حضرت ام حرام بنت ملحان، حضرت معاویہ کی اہلیہ فاختہ بنت قرظہ اور ان کی بہن کتوہ بنت قرظہ کے نام معروف ہیں۔ حضرت ام حرام اس وقت تک ضعیف العمری کو پہنچ چکی تھیں، لیکن بحری جہاد میں شرکت اور شہادت کی جو پیشینگوئی رسول اللہ صلی اللہ علیہ وسلم نے آپ کے لئے فرمائی تھی، اسے پورا کرنے کا جذبہ پیرائے سالوں کے باوجود کشاں کشاں لئے گیا۔ جب جہاز کنارے پر لگا تو حضرت ام حرام کے لئے خچر لایا گیا۔ لیکن خچر بدک گیا اور آپ گرتے ہی شہید ہو گئیں۔ اسی جگہ آپ کو دفن کر دیا گیا۔ آپ کا مزار لارناکا کی خوبصورت نمکین جھیل کے کنارے موجود ہے جسے لوگ ”حالا سلطان تکے“ (سلطان ص کی خالہ کا تکیہ) کہتے ہیں۔ اس کے ساتھ ہی حسین مسجد ہے جو سمندر میں دور سے ہی نظر آنے لگتی ہے۔ آج بھی بحیرہ روم میں جہاز جب قبرص کے نزدیک پہنچتے ہیں تو مسلمان ملاح جھنڈے جھکا دیتے ہیں اور خود بھی فرط عقیدت سے سرنگوں ہوجاتے ہیں حضرت کتوہ بنت قرظہ بھی اسی حملے میں شہید ہوئیں۔ †

جنگی سہموں میں عورتوں کی شرکت اس بات کا ثبوت ہے کہ عرب جہاز رانوں کے لئے سمندر ”بازی گاہ“ تھے۔ بحری سفر کے شہائد ان کے شوق کو تیز کرتے تھے۔ موجوں سے آویزش اور طوفان سے کھیلنا ان کا معمول تھا۔ حبشہ کی طرف ہجرت کا سفر ہو یا قبرص کی جنگی سہم، عورتیں ان کی بحری سہمات میں برابر شریک ہوتی تھیں۔

قبرص فتح ہوا۔ اور خراج کی شرط پر صلح ہوئی۔ معاہدہ طے پایا کہ قبرص بازنطینی اور اسلامی سلطنت کے درمیان غیر جانبدار رہے گا۔ لیکن ۳۲ھ

† حضرت کتوہ کی شہادت کا ذکر طبری نے کیا ہے۔ ”حالا سلطان تکے“ میں ایک تعارفی قلمی مسودہ پڑا ہے۔ اس میں حضرت ام حرام کے بارے میں لکھا ہے کہ وہ حضرت معاویہ کی بیوی تھیں اور حملے میں کافروں کے ہاتھوں شہادت پائی۔ راقم الحروف کے نزدیک اس مسودہ کے مصنف نے حضرت ام حرام اور حضرت کتوہ کے شہادت کے واقعات کو خلط ملط کر دیا ہے۔ حضرت ام حرام کی شہادت خچر کے بدکنے سے ہوئی اور کافروں کے ہاتھوں شہادت حضرت کتوہ نے پائی جو حضرت معاویہ کی سالی تھیں جس کی وجہ سے مصنف کو یہ مغالطہ ہوا کہ وہ معاویہ کی بیوی تھیں۔

میں انہوں نے مسلمانوں کے خلاف باز نظمیوں کی مدد کی۔ حضرت معاویہ اگلے سال پانچ سو جہازوں کا بیڑہ لے کر حملہ آور ہوئے۔ قبرص نے صلح کی درخواست کی جسے حضرت معاویہ نے منظور کر لیا۔ مسلمانوں کی خاصی تعداد تقریباً (۱۲,۰۰۰) شام سے یہاں آکر آباد ہو گئی۔ امیر معاویہ رض نے فوج کا ایک دستہ بھی متعین کر دیا۔

حضرت معاویہ کی وفات کے بعد قبرص نے مطالبہ کیا کہ مسلمان فوج کو واپس بلا لیا جائے۔ یزید بن معاویہ نے فوج کو واپس بلا لیا۔ فوج کے جاتے ہی قبرصی باشندوں نے مسلمان آبادی پر حملہ کر دیا۔ اس قتل و غارت گری میں مسلمانوں کی اکثریت شہید ہوئی۔ کچھ لوگ شام واپس آ گئے۔ اکثر مسجدیں گرا دی گئیں۔

عبدالملک خلیفہ ہوئے تو قبرص ابھی تک مسلمانوں کے خلاف سرگرمیوں میں مصروف تھا۔ خلیفہ نے قبرص سے معاہدہ کی تجدید کا مطالبہ کیا۔ باز نظمی سلطنت قبرص کو غیر جانبدار رکھنے کے حق میں نہیں تھی۔ چنانچہ باز نظمیوں نے پوری کوشش کی کہ قبرص کو مسلمانوں سے الگ کر دیا جائے۔ لیکن یہ خواب پورا نہ ہو سکا۔ اور قبرص نے خراج میں اضافہ منظور کرتے ہوئے صلح کر لی۔ ولید ثانی کے دور میں ۵۱۲۵ء میں قبرص کا مستقل طور پر شام سے الحاق کر دیا گیا۔

اس زمانے میں اموی حکومت کا آفتاب روبہ زوال تھا۔ خانہ جنگیوں کی وجہ سے باہر کی طرف ترجہ ختم ہو گئی۔ اموی حکومت کے کنڈرات پر عباسی سلطنت قائم ہوئی۔ لیکن جب تک اس کو استحکام حاصل ہونا، باز نظمی سلطنت اپنا قبضہ بحال کر چکی تھی۔ قسطنطنیہ اس کی قوت کا مرکز تھا۔ صقلیہ اور قبرص کو شطرنج کے مہروں کے طور پر استعمال کر رہی تھی۔ اس کی وجہ سے اسلامی سلطنت کی شمالی سرحدیں ہمیشہ خطرے میں رہتی تھیں۔


ہارون الرشید کے عہد میں حمید بن معیوف ہمدانی کو شام اور بحیرہ روم کے علاقے کے فوجی اختیارات ملے تو اس نے حالات کا نئے سرے سے جائزہ لیا۔ اس کی نظریں بھی قبرص پر جا کر رک گئیں۔ دارالخلافت سے اجازت پا کر



عزم جہاد  
قبرصی ترکوں کا ایک ساحلی سورجہ



حالا سلطان نگرے (تکیہ خالہ سلطان ص)  
لارناکا (قبرص) میں حضرت ام حرام بنت ملحان رضہ کا مزار




نکوسیا (قبرص) کی مسجد ایاصوفیہ

نقشه

جزیره قبرص

# CYPRUS



Scale

36°

CYPRUS

TURKEY

SY

اس نے ۱۸۰ء میں قبرص پر فیصلہ کن حملہ کیا۔ قلیل محاصرے کے بعد قبرص فتح ہو گیا۔ ان دنوں قبرص میں کلیسا کو کافی اقتدار حاصل ہو چکا تھا۔ اسقف گورنر کے فرائض سرانجام دیتا تھا۔ اسقف نے صلح کے معاہدے کی پیشکش کی جسے ہارون الرشید نے منظور کر لیا۔

قبرص سارے عباسی دور میں غیر جانبدارانہ پالیسی پر قائم رہا اور کوئی بحران پیدا نہیں ہوا۔ عباسی سلطنت کے اواخر میں جب خلافت کمزور ہونے لگی تو بازنطینی اثر و رسوخ بحال ہو گیا۔ اور اس جزیرے کی طرف اسلامی سلطنت کی توجہ بہت کم ہو گئی۔ مجموعی طور پر قرون وسطیٰ کی قبرصی تاریخ صلح و معاہدہ کی تاریخ ہے۔

گیارہویں صدی سے تیرہویں صدی عیسوی تک، قبرص کا واسطہ زیادہ تر مملوک سلاطین سے رہا۔ رچرڈ اول شاہ انگلستان جب صلاح الدین ایوبی کے مقابلے میں صلیبی جنگوں میں شرکت کے لئے آیا تو راستے میں قبرص کے بازنطینی حکمران سے جھڑپ ہو گئی۔ رچرڈ نے حملہ کر کے قبرص فتح کر لیا اور ۱۱۹۲ء میں اسے فرینک خاندان کے ہاتھ فروخت کر دیا۔ اس طرح قبرص سے بازنطینی اقتدار کا خاتمہ ہوا۔ لیوسینا (فرینک) دور حکومت میں پطرس اول کا زمانہ قابل ذکر ہے۔ اس نے اسلامی اثر و رسوخ ختم کرنے کی سرتوڑ کوشش کی جس میں کسی حد تک وہ کامیاب بھی ہو گیا۔ اسی حوصلے پر پطرس اول کے جانشین شاہ جانوس نے مصر کے مملوک سلاطین کو مکمل طور پر ختم کرنے کے لئے تیاریاں شروع کر دیں۔ چند ایک بحری جھڑپوں کے بعد ۱۲۲۶ء میں پطرس بی، مملوک سلطان نے ۱۸ جہازوں کا بیڑہ لے کر قبرص پر حملہ کر دیا۔ لارناکا کے ضلع میں لڑائی ہوئی جس میں جانوس کو شکست فاش ہوئی۔ یہ تاریخ قبرص کی سب سے تباہ کن شکست تھی۔ جانوس گرفتار ہوا اور آٹھ ماہ مملوک سلطان کی قید میں رہا۔ آخر خراج کا وعدہ کر کے رہا ہوا۔ اس کے بعد مملوکوں کو قبرص کی طرف سے مکمل اطمینان رہا اور لیوسینا دور کے آخر تک کوئی لڑائی نہیں ہوئی۔



پندرہویں صدی عیسوی کے اواخر میں ترک ابھر رہے تھے اور یورپ کی ساحلی سلطنتوں کے لئے بہت بڑا خطرہ بنتے جا رہے تھے۔ اس خطرے کو سب سے پہلے وینس کے حکمران سینوری نے محسوس کیا۔ ترکوں کی بڑھتی ہوئی طاقت کو روکنے کے لئے اس کی نظر بھی قبرص پر پڑی۔ قبرص کی کمزور حکومت کسی بھی وقت ترکوں کے ہاتھ میں جاسکتی تھی۔ سینوری نے مسلسل کوششوں سے قبرص پر تسلط حاصل کر لیا اور اس طرح وینس کے باشندوں کی حکومت کا آغاز ہوا۔ یہ صرف فوجی حکومت تھی۔ جو یورپ کے ساحلی علاقے کو ترکوں کی ترکتاز سے محفوظ رکھنے کے لئے عمل میں آئی تھی۔ لیکن یہ بند ترکوں کے آگے زیادہ دیر انہیں ٹھہر سکا۔

— ۳ —

ترکیہ میں عثمانیہ سلطنت کے استحکام کے بعد قریبی جزیروں کی طرف توجہ دی گئی۔ سلطان سلیم ثانی کے عہد میں لالہ مصطفیٰ، جولائی ۱۵۷۰ء میں پچاس ہزار ترک لشکر کے ساتھ لارناکا میں اترے۔ اسی جگہ جہاں تقریباً ایک ہزار سال پہلے امیر معاویہ کا لشکر اترا تھا۔ ترک آگے بڑھتے گئے۔ دارالخلافہ نکوسیا کا محاصرہ کر لیا گیا۔ تقریباً دو ماہ کے محاصرے کے بعد نکوسیا فتح ہو گیا۔ اس کے ایک ہفتے کے اندر سارا قبرص اسلامی سلطنت میں شامل ہو چکا تھا۔

قبرص تین سو سال تک سلطنت عثمانیہ کا جزو رہا۔ ترکوں کی بہت بڑی تعداد نے اسے وطن بنایا۔ عثمانیہ دور قبرص کی تاریخ کا شاندار عہد تھا۔ جس میں قبرص کو صحیح معنوں میں ارتقا حاصل ہوا۔ ترکوں نے یہاں بہت سی اصلاحات کا نفاذ کیا۔ جاگیرداری نظام ختم کر دیا گیا۔ عیسائی کلیسا کو پوری آزادی دی گئی۔ عیسائی رعایا کو برابر کے حقوق حاصل تھے۔ ولیم ٹرنر اس بات کا اعتراف کرتا ہے کہ :

”قبرص پر اگرچہ ظاہری طور پر ’’بے‘‘ حکمران ہے ، لیکن درحقیقت یہاں یونانی اسقف اور اس کے ماتحت پادریوں کی حکومت ہے۔“

۱۸۳۹ ع میں ترکوں نے آئینی اصلاحات رائج کیں اور ایک قائم مقام مقرر کیا جس کی مدد کے لئے قبرص کے باشندوں کی ایک کونسل کا انتخاب ہوتا تھا۔ اس طرح قبرص کو اندرونی معاملات میں خود مختاری حاصل تھی۔

انیسویں صدی میں عالمی سیاست میں تبدیلیاں آنے لگیں۔ نہر سویز کی وجہ سے یورپ کے لئے بحیرہ روم کی اہمیت بڑھ گئی۔ اس علاقے کے طرف روس اور برطانیہ دونوں کی نظریں اٹھ رہی تھیں۔ روس درہٴ دانیال اور بحیرہٴ باسفورس پر قبضہ کرنا چاہتا تھا۔ جس کے لئے اسے سلطنت عثمانیہ سے ٹکر لینا پڑتی تھی۔ اس نے قبرص کے جزیرے کو فوجی مقصد کے لئے استعمال کرنا چاہا۔ برطانیہ نے موقع غنیمت سمجھتے ہوئے دخل اندازی کی۔ اس نے ترکی کی مدافعت کا وعدہ کیا چنانچہ جون ۱۸۷۸ ع میں سلطان ترکی نے عارضی طور پر قبرص انگریزوں کے حوالے کر دیا۔

پہلی عالمگیر جنگ کے بعد برطانیہ نے قبرص کو پوری طرح اپنی قلمرو میں شامل کر لیا۔ سلطنت برطانیہ کی طرف سے یہاں ہائی کمشنر متعین ہونے لگا۔ دوسری عالمگیر جنگ کے بعد قبرص میں انگریزوں کے خلاف بغاوتوں کا آغاز ہوا۔ یونان نے اس میں درپردہ مدد کی اور جنرل گریفاس مسلح جہاز لے کر یہاں کے قبرصی رہنما اسقف میکاریوس کی مدد کے لئے پہنچ گیا۔ ترک اور یونان دونوں آزادی کے لئے لڑ رہے تھے۔ لیکن یونانی انتہا پسندوں کے سامنے مقصدہ کچھ اور تھا۔ انہوں نے برطانوی سپاہیوں کے ساتھ ساتھ ترکوں پر بھی حملے شروع کر دیے، ترک اقلیت کو اب اس تحریک آزادی کی حقیقت کا علم ہوا۔ قبرص کو کلیتاً یونان سے ملحق کرنے کے لئے ترکوں کو سرے سے ختم کرنے کی کوشش کی جا رہی تھی۔ یہاں سے ترک اقلیت کے اختلافات کا آغاز ہوا۔

— ۳ —

ترکوں اور یونانیوں کے ان اختلافات کو سمجھنے کے لئے ہمیں اس تاریخی پس منظر کا جائزہ لینا ہوگا جس میں اس کشیدگی نے جنم لیا۔

قبرص ابتدائی تہذیب سے ہی اپنی معدنیات\* اور جغرافیائی محل وقوع کی

\* یہاں یہ ذکر دلچسپی سے خالی نہ ہوگا کہ کاپر (تانبہ) یہاں کافی مقدار میں ملتا تھا اور یورپین زبانوں میں اس جزیرہ کی نسبت سے ہی اس کا نام کاپر پڑا۔

وجہ سے خاص اہمیت کا حامل رہا ہے۔ زمانہ قبل مسیح میں یونانی قسمت آزما بہاں پہنچنے رہے۔ یونانی اساطیر میں قبرص کا ذکر بارہا آتا ہے۔ یونانی محبت کی دیوی افروڈائٹ (Aphrodite) قبرص میں ہی پیدا ہوئی۔ اس لئے اسے محبت کا جزیرہ کہا جاتا ہے۔ (چنانچہ اسی نسبت کی وجہ سے انطونی نے قلو پطرہ کو یہ جزیرہ محبت کے تحفے کے طور پر دیا تھا)۔

قبرص کے یونان سے الحاق کے حایوں کے دلائل میں سب سے بڑی دلیل قبرص کا یونان سے یہی قدیم دیوسالائی رشتہ ہے، لیکن محقق مؤرخین کو اس میں کلام ہے۔ جارج ہل کے نزدیک قبرص کو یونان سے وابستہ کرنے کے لئے ایلیڈ (Iliad) کی کہانیوں میں تبدیلیاں کی گئی ہیں تاکہ اس کی فنیقی ثقافت سے وابستگی ختم کی جا سکے۔

الحاق کے حایوں کی دوسری دلیل زبان کا رشتہ ہے۔ ان کا کہنا ہے کہ یونان سے مسلسل ربط و ضبط کی وجہ سے یونانی زبان قبرص میں آئی اور آج بھی اکثریت کی زبان ہے۔ لیکن حقیقتاً یہ باز نطینی سلطنت کے قیام کے بعد کی بات ہے۔

سلطنت روما کے مشرقی حصوں کے نظام و نسق کے لئے قسطنطین نے ایشیائے کوچک کے علاقے کی طرف توجہ کی۔ بہاں باز نطیم نامی ایک قدیم شہر، جسے باز اس نے ۶۵۷ ق۔ م میں بسایا تھا، کے کھنڈرات پر ۳۳۰ء میں شہر بسایا گیا۔ جس کا نام قسطنطنیہ (قسطنطین کا شہر) پڑ گیا۔ قدیم نام کی رعایت سے اس سلطنت کو باز نطینی سلطنت کہا گیا۔ یونانی دارالحکومت کی وجہ سے اب سلطنت روما میں لاطینی کی بجائے یونانی زبان کو عروج ہوا اور اس کے ماتحت علاقوں میں بھی اس کو قبول عام حاصل ہوا۔

پولوس نے عیسائیت کو یونانی ذہن کے لئے قابل قبول بنا دیا تھا۔ باز نطینی حکومت کا عیسائیت سے تعلق ہوا تو قبرصی عیسائیوں کے ذہن میں عیسائیت یونانیت اور باز نطینیت کی تثلیث پیوست ہو گئی۔ جس نے اینوسس ENOSIS کا نام پایا۔

اینوسس کے لفظی معنی ”الحاق“ ہیں۔ یہ ’در حقیقت باز نطینی سلطنت کے احیاء کی تحریک ہے، قبرصی خواہ یونان سے اس کا کوئی خونی اور نسل رشتہ نہ

ہو، لیکن اگر وہ کیتھولک مسیحی ہے تو وہ اپنے کو یونانی شمار کرتا ہے۔“ -  
(جارج هل) -

یہ تحریک انیسویں صدی کے اوائل میں شروع ہوئی۔ اس کا مطالبہ تھا یونان سے الحاق، اور قدیم باز نطینی سلطنت کا احیاء۔ اس تحریک کے حامیوں کا کہنا ہے کہ ”یونانی زبان اکثریت کی زبان ہے“، ”قبرص یونان کا حصہ رہا ہے“ اور ”اکثریت کا مطالبہ یونان سے الحاق ہے“۔

لیکن جارج هل جیسے محقق تاریخ دان کو ان دلائل میں منطقی اور تاریخی ربط کے وجود سے انکار ہے۔ اس نے لکھا ہے کہ اسی فیصد آبادی اینوسس کے خلاف ہے۔ اس کا کہنا ہے کہ قبرص کبھی یونان کا حصہ نہیں رہا۔ باز نطینی سلطنت میں یونان بھی اس طرح اس سلطنت کے ماتحت تھا، جیسے قبرص۔

اینوسس کی یہ تحریک بعد میں تشدد پسندی میں تبدیل ہو گئی اور ایک دہشت پسند تنظیم ایوکا EOKA کی تشکیل کی۔ اس وقت بیس ہزار افراد کو اس میں باقاعدہ رکنیت حاصل ہے۔ ایوکا کی دہشت پسند سرگرمیوں کا آغاز ۱۹۵۰ع سے ہو گیا تھا۔ یونان کی پشت پناہی جنرل گریفاس کی شرکت کی صورت میں حاصل رہی۔ اس کے علاوہ بہت سی تبلیغی مسیحی تنظیمیں اس بربریت پسند تنظیم کا ساتھ دے رہی تھیں مسیحی مبلغ ہوں یا سکول کے اساتذہ اور طلبہ، تمام کیتھولک اینوسس کے لئے حلف اٹھاتے تھے۔

قبرص کے موجودہ صدر میکاریوس جب اسقف بنے تو انہوں نے ۲۰ اکتوبر ۱۹۵۰ع میں نکوسیا میں حلف اٹھایا۔

’ میں مقدس حلف اٹھاتا ہوں کہ میں قومی آزادی کے لئے زندگی وقف کردوں گا اور تا حیات پوری استقامت سے کوشش کروں گا کہ قبرص کا الحاق مادر وطن یونان سے ہو جائے‘ -

میکاریوس اس حلف پر شدت سے قائم رہے۔ ۱۹۵۰ - ۱۹۵۸ میں ترک اقلیت پر شدید مظالم ڈھائے گئے۔ ترکوں کے نمائندہ لیڈر ڈاکٹر فاضل کوچک نے اس کے خلاف آواز اٹھائی۔ چنانچہ ۱۹۵۹ میں لندن میں تین طاقتیں مصالحت

کے لئے جمع ہوئیں۔ برطانیہ (حکمران طاقت) یونان (قبرصی یونانیوں کی اکثریت کے حقوق کی محافظت کی دعویٰ دار سلطنت) اور ترکی (ترک اقلیت کی حفاظت کی دعویٰ دار سلطنت)۔ برطانیہ قبرص سے اپنا تعلق منقطع کرنے کے لئے تیار تھا۔ اس کا مطلب یہ تھا کہ قبرص اپنے قدیم حکمران ترکی کے زیر اثر آجائے جس سے برطانیہ نے یہ علاقہ عارضی طور پر لیا تھا، طویل مذاکرات کے بعد تینوں طاقتوں کے مابین معاہدہ ہوا جس کی رو سے قبرص کے آئین کا یہ ڈھانچہ طے پایا کہ صدر قبرصی یونانیوں میں سے اور نائب صدر قبرصی ترکوں میں سے ہوگا اور کابینہ میں دونوں قومیتوں کو مساوی حقوق دئے جائیں گے۔ اس کے باوجود اگر کوئی تنازعہ ہو تو برطانیہ، یونان اور ترکی تینوں کے درمیان گفت و شنید سے طے کیا جائے گا۔

۱۹۶۰ء میں قبرص آزاد ہوا اور میکاریوس پہلے صدر ہوئے۔ انہیں یہ آئین منظور نہیں تھا۔ اس لئے کہ اس میں قبرصی ترکوں کو قبرصی یونانیوں کے مساوی حقوق دئے گئے تھے۔ چنانچہ انہوں نے ترک نمائندوں کو مجبور کیا کہ وہ آئین میں آبادی کے تناسب سے حقوق کی تقسیم کے لحاظ سے ترمیم و تبدیلی کو منظور کریں۔

ڈاکٹر فاضل کوچک نائب صدر تھے۔ انہوں نے اسے قبول نہیں کیا۔ ان کا کہنا تھا کہ مسئلہ اکثریت و اقلیت کا ہمیں بلکہ دو قوموں کا ہے۔ یونانی ایک قوم ہیں۔ ترک دوسری قوم۔ دونوں قوموں کو مساوی آئینی حقوق ملنے چاہئیں۔ قبرص میں درحقیقت اکثر لحاظ سے وہی سیاسی صورت حال ہے جو تقسیم سے پہلے برصغیر ہند و پاکستان میں مسلمانوں کو پیش تھی۔ جب میکاریوس کو گفت و شنید میں کامیابی نہ ہوئی تو ایوکا کی دہشت پسند سرگرمیاں تیز ہو گئیں۔ ۲۱ دسمبر ۱۹۶۳ء میں قبرص میں ترکوں کے قتل عام کا آغاز ہوا۔ ایوکا کا خیال تھا کہ اس طرح دہشت پسندی پھیلانے سے یا تو ترک آئین میں تبدیلیوں کو منظور کر لیں گے، ورنہ انہیں صفحہ ہستی سے نیست و نابود کر دیا جائے گا۔

نکوسیا میں پانچ دن تک اخباری نامہ نگاروں کو داخل نہیں ہونے دیا گیا۔ ۲۶ دسمبر کو جب نامہ نگار، ترک بستیوں میں پہنچے تو انہوں نے وہ

خونین مناظر دیکھے جو ایووکا کے دہشت پسندوں نے اپنے ترک ہوموطنوں کو کرسمس کی رات تحفے کے طور پر پیش کئے تھے -

اس بربریت پر ساری دنیا نے افسوس کیا - معاہدہ لندن ۱۹۵۹ کی رو سے ترکی پر قبرصی ترکوں کی حفاظت کی ذمہ داری پڑتی تھی - ترکی نے میکاریوس کی حکومت کو تنبیہ کی اور اقوام متحدہ کی توجہ اس طرف مبذول کرائی - لیکن ایسا معلوم ہوتا ہے کہ اقوام متحدہ اور ترکی کی مصالحتانہ کوششوں کو ایووکا کے دہشت پسند کوئی اہمیت نہیں دے رہے - ان کی سفاکی جاری ہے -

ترکی نے مطلوبین قبرص کی حفاظت کے لئے گفت و شنید پر اکتفا نہیں کی - حال ہی میں اس نے قبرص کے خلاف نادیبی کاروائی کر کے اس امید کو تقویت دی ہے کہ شہیدوں کا خون رنگ لائے گا - اور قبرص کے ترک جو اکثریت کے مظالم کا نشانہ رہے ہیں ، امن و آزادی کا سانس لے سکیں گے -

## مآخذ

- ۱- بلاذری ، 'فتوح البلدان' ، بریل ( ۱۸۶۶ء )
- ۲- صحیح بخاری ، جزوالرابع ، مطبعہ امیریہ ، ( ۱۳۱۲ھ )
- ۳- طبقات ابن سعد ، بیروت ، ( ۱۹۵۸ء )
- ۴- تاریخ طبری ، مطبعہ حسینیہ ، ( ت - ن )
5. Harry Luke, *Cyprus*, London, (1957).
6. *Background to Enosis*, Royal Institute of International Affairs, London, (1957).
7. Mangonten, *Island of Cyprus*, Nicosia, (1947).
8. *Cyprus*, Central Office of Information, London, (n.d.).
9. *ENCYCLOPAEDIA OF ISLAM*, "Cyprus".
10. Dr. Fazil Kuchuk, *The Cyprus Question*.
11. *CYPRUS : past, present and future*, Ankara, (1964).
12. George Hill, *The History of Cyprus*.